



Waterloo, Belgium
ቀዳም 27 ለካቲት 2021

ቃል ሓዘን

እዚ ቃል ሓዘን እዚ፡ አብቲ ትማሊ ቀዳም 27 ለካቲት 2021 አብ ኒው ዮርክ ዚተፈጸመ ስነስርዓት ቀብሪ ናይ አምባሳደር አድሐኖም ገብረማርያም ንኪገብብ ተዳልዩ ዚተላእኸ ኢዩ።

ክቡር ሓርበኛ አምባሳደር አድሐኖም ገብረማርያም፡-

እዚ ስነስርዓት ምፍናውዚ አብታ ምእንቲ ናጽነታ ንእስነትካ ዘወፈኻላ፡ ካብ ነብሰኻ አሕሊፍካ እትፈትዎ ኤርትራ ሃገርካ ኪፍጸም ነይሩዎ። ብሰሪ'ቲ ንሃገርናን ህዝብናን ረጊጹ ዘሳቐደ ዘሎ ጠላም ውልቀ-መላኪ ግን፡ አይተኻእለን። ምእንቲ ህዝቢ፡ ምእንቲ ሃገር፡ ምእንቲ መሬት ተቐሊስና፤ ከም ብዙሓት ናይ ቃልሲ ብጸትካ፡ ኣብ ገዛእ ሃገርካ ብድሕነት ምንባር፤ ኣብ ገዛእ መሬት ዓደቦኻ፡ ንቡር ሓመድ ኣዳም ምድባይ ተነፊግካ።

ዕረፍትኻ ንብዙሕ ነገራት፡ ናብ ብዙሕ ቦታታት ንድሕሪት ይመልሰኒ። አድሐኖም ኣብ አፈላ ንእስነትካ፡ ምስ ብዙሓት መዛኑኻ ብርሱን ሃገራዊ ስምዒት ንሜዳ ክትሰለፍ፤ እቲ ሸው ኣብቲ መንእሰይ ወለዶና ዚነበረ ወን፡ መንፈስ ተወፋይነት ኩነ ርእሰ-ተኣማኝነት ይዝከረኒ። እቲ ከም መቐለሰቲ፡ ኣብ ዘዝነበርናዮ መሳርዕ ቃልሲ ብብመዳይና፤ ኣብ ሜዳ ኣብ ዚተፈላለዩ ፍጻመታትን አጋጣሚታትን፤ ድሕሪ ናጽነት ከም ጐረባብቲ ኣብ መዓስከር ደንደን ኩነ ከም ዲፕሎማሲኛታት ኣብ ኤውሮጳ፤ ዝሓለፍናዮ መስርሕ ቃልሲ ኩነ ናይ ሓባር ዕላል፡ ትምኒትን ባህግን ኣብ ዓይኒ አእምሮይ ሰፊሩ ከምዚ ሎሚ ከይኑ ቅጅል ይብለኒ። ቃልሲ ኪበሃል እንከሎ ብድብድቡ፡ ብሓጻር ቃል ዚውከል ይኹንምበር፡ ብግብሪ ኣብ ውሽጢ'ቲ መስርሕ፡ ንኹሉ'ቲ ዘጋጥም ብድሆታት እናመክትካ ምምራሽ ቀሊል ጐዕዞ ኣይነበረን።

አድሐኖም ኣብነታዊ መርኣዩ ናይቲ ተጋዲሎ ናጽነት ሃገር ዘዕተረ ወርቃዊ ወለዶ ኤርትራዊ መንእሰይ ኢኻ። አድሐኖም ዘሓብን ብጻይ ናይቶም ኩሎ ገዲፎም ምእንቲ ናጽነት ሃገርምን ሓርነት ህዝቦምን ህይወቶም ንምብጃው ዚተወፈዩ፤ ንእስነቶምን ብሕታዊ ረብሓኦምን ዚሰውኡ ብርቂ ወለዶታት ናይ ጅጋኑ ኤርትራውያን ኢኻ። ሓርበኛ አድሐኖም፡ ከም ጅግና ተጋዳላይ፡ ኣብቲ አንጻር ባዕዳዊ መግዛእቲ ዚተኻየደ ብርቱዕ ጥምጥም ተቐሊስካ ዚቃለስካ፤ ንኹሉ'ቲ ኣብቲ ጽንኩር ኩነታት ናይ 'ቃልሲ ኣብ ውሽጢ ቃልሲ' ዘጋጠመ መሰናኸላት ተጻዊርካ ዚሰገርካ ውፋይ ሰውራዊ ኢኻ። ፍትሓዊ ቃልሲ ህዝቢ ኤርትራ ንምዕዋት ኣብ ዚተፈላለዩ ጽፍሕታት መዝነት ብዘይሕለል ሓቦ ተቐሊስካ መብጽዓ ናጽነት ክወን ኣብ

ምግባር ንኡድ እጃም ዘበርከትካ ኣብነታዊ ተጋዳላይን መራሕን ኢኻ። ኣድሓኖም፡ ድሕሪ ናጽነት፡ ከም ኣኸባር ሕግን ኣመሓዳሪ ዞባን፡ ኣብቲ ኣብ ግዝኣተ ሕጊ ዚተመሰረተ ምምሕዳር ፍትሒ ንምርግጋጽ፡ ከም ኣምባሳደር፡ ረብሓ ሃገርካን ህዝብኻን ንምድንፋዕ ዚሰራሕካ ኣብነታዊ ተጋዳላይን ኣገልጋሊ ህዝብኻን ኢኻ።

ናይ ታሪኽ ግሪምቢጥ ኣጋጠሙ፡ እቲ ንጽቡቕ ዚተሓሰበ ናጽነት ሃገርና ኣብ ህዝቢና፡ ሕብረተሰብና፡ ስድራቤታትና ኩነ ዜጋታትና ዘሓዘን ትራጀዲታት ኣሰዲቡ። ኣድሓኖም ንእስነትካ ንናጽነት ሃገርካን ሓርነት ህዝብኻን ዘወፈኻ፡ ኣብ ዕቤትካ ካብ እተፍቅርም ስድራኻ ተፈሊኻ፡ ካብታ እትፈትዋ ሃገርካ ተሓይርካ ከርፋሕ ናብራ ስደት ንምንባር ኣይነበረን። ኣድሓኖም፡ ከም ኰሎም ናይ ቃልሲ ብጸትካን መላእ ህዝብኻን፡ ግዳይ ናይቲ ድሕሪ ናጽነት ዘጋጠመ ጥልመት መሰረታዊ ዕላማታት ብረታዊ ቃልሲናን መብጽዓ ሰማእታትናን ኢኻ። ከም ህዝብኻ፡ ግዳይ ናይቲ በቲ ምልካዊ ስርዓት ኣብ ልዕሊ ህዝቢ ኤርትራ ዚወርድ ዘሎ ዘይተኣደነ ግፍዕታት ኢኻ። ሕማቕ ኣጋጣሚ ኩይኑ፡ ኣድሓኖም ከም ሓያሎ መቐልሰትኻ፡ ብውጽኢት ናይቲ ንእስነትካ ዘወፈኻሉ ሃገራዊ ቃልሲ ከይተሓገስኻ፡ ብህሉው ስቓይን መከራን ህዝብኻ እናጎሃኻ፡ ንዕኡ ንምቕያር ብዚመስለካ እናተቐለሰኻ፡ ዓለም ኣርኪባትካ። እዛ ዓለምዚኣኖም ንመን ዘይተርከቦ!

ክቡር ሓርበኛ ኣምባሳደር ኣድሓኖም፡ ነቲ ዚዓበዩ ክፋል ናይ ዓቕመ ኣዳም ህይወትና ዘወፈናሉ ዕላማ ሓርነት፡ ፍትሕን ራህዋን ህዝብና ክወገን ብምግባር ከንድብሰካ ኢና። ሓርበኛ ኣድሓኖም ብሰላም ዕረፍ። ጽንዓት ንክብርቲ በዓልቲ ቤቱ ተጋዳሊት ዮዲት ፍሰሃዮን፡ ደቅን ምሉኣት ስድራቤትን ሓርበኛ ተጋዳላይ ኣድሓኖም ገብረማርያም።

መቐልሰትኻ ዓንደብርሃን ወልደጊዮርጊስ

